

«ДРУЖБА» З «АДЗІНСТВАМ» У «АВАНГАРДЗЕ»

У Пінскім раёне прайшла спартакіяда сельсаветаў

Такое мерапрыемства праводзілася ў раёне ўпершыню. На свята спорту ў Пінкавічы прыехалі кіраўнікі і прадстаўнікі ўсіх сельскіх Саветаў раёна. Папярэдне яны аб'ядналіся ў каманды па тэрытарыяльнай прыкмеце. Асобныя каманды складаліся з шасці сельсаветаў, іншыя — з пяці, чатырох. Яшчэ адна каманда пад назвай «Авангард» прадстаўляла структурныя падраздзяленні райвыканкама і грамадскія арганізацыі раёна.

Месцам правядзення спартакіяды стаў Пінкавіцкі сельсавет. Яго старшыня Анжэла ГУДКОВА падзялілася ўражаннямі з карэспандэнтам:

— Усе мы старанна рыхтаваліся да спаборніцтваў. Папярэдне было распрацавана палажэнне аб спартакіядзе, вызначаны віды спорту. У каманды набіралі кіраўнікоў устаноў, прадпрыемстваў і арганізацый, якія функцыя-



нуюць на тэрыторыі. Паколькі мерапрыемства праводзілася ўпершыню, мы крыху хваляваліся. Але ж сёння можна казаць, што ўсё атрымалася, удзельнікі, якіх сабралася каля сотні чалавек, атрымалі зарад бадзёрасці і шмат станоўчых эмоцый. Было вельмі прыгожае, ура-

чыстае адкрыццё спартакіяды з пастраеннем каманд, гімнам, добрымі словамі. Ну а потым разышліся па пляцоўках, якія, дарэчы, былі дакладна распісаны па часе, загадзя ўзгоднены спісы суддзяў. Адным словам, арганізацыя аказалася на вышыні, — працягвае Анжэла Гудкова. —

І, ведаеце, спачатку здавалася, што галоўнае — удзел, а вынік — справа другасная, але ў ходзе спаборніцтваў з'явіўся сапраўдны спартыўны азарт, усім хацелася займаць лепшыя пазіцыі, члены каманд падбадзёрвалі адзін аднаго, падказвалі. Гледачы актыўна падтрымлівалі.

А яшчэ многія адкрыліся з нечаканага боку. Напрыклад, раней кожны старшыня сельвыканкама ведаў дырэктара школы, загадчыка фермы, кіраўніка прадпрыемства ў фармаце дзелавага стасункаў, а тут з'явілася магчымасць даведацца пра таленты і здольнасці калег. Аказваецца, маладая і перспектыўная загадчыца фермы Таццяна Ждан цудоўна гуляе ў настольны тэніс, а калега з іншага сельвыканкама — майстар гульні ў дартс. Дарэчы, такім аказаўся старшыня Гарадзішчанскага сельсавета Мікалай Бойба — ён стаў чэмпіёнам нашых спаборніцтваў па дартсе. Цікава, захапляльна прайшлі

спаборніцтвы па футболе і баскетболе, шашках і шахматах, стральбе з пнеўматычнай вінтоўкі. У ходзе гульні ўсе выказваліся за тое, каб зрабіць гэтакіх мерапрыемства штогадовым.

У агульнакамандным заліку першае месца заваявала каманда «Авангард» райвыканкама. На другой прыступцы п'едэстала гонару аказалася каманда «Дружба», у якую ўвайшлі Барысэўскі, Калаўровіцкі, Ласіцкі, Лапацкі, Плешчыцкі, Хойнаўскі сельсаветы, бронзавым прызёрам стала «Адзінства» ў складзе Аснежыцкага, Гарадзішчанскага, Пінкавіцкага, Ставоўскага сельсаветаў.

І хоць каманда «Дружба» аказалася на другім месцы, дружба ў шырокім сэнсе перамагла. Налета каманд можа пабольшаць, пашырыцца спіс відаў спорту, а спаборніцтвы ўжо будуць названы другой спартакіядай сельсаветаў.

Святлана ЯСКЕВІЧ.
Фота тэлеграм-канала.
Пінскага райвыканкама.

РАЗВІЦЦЁ ГІСТАРЫЧНАГА ТУРЫЗМУ — КАМАНДНАЯ РАБОТА

Унікальны турыстычны праект «Дарогамі Кацярыны», які на Гомельшчыне ажыццяўляецца пры падтрымцы Гомельскага і Кармянскага раённых Саветаў дэпутатаў, быў прадстаўлены на XXIV Міжнароднай выстаўцы «Вясна ў Гомелі».

У праграме набуйнейшага рэгіянальнага форуму Беларусі прайшлі дзелавыя перагаворы, сустрэчы бізнес-супольнасцяў, круглыя сталы і дыскусійныя пляцоўкі. У рамках міжнароднай выстаўкі «Вясна ў Гомелі» ў тым ліку быў арганізаваны круглы стол на тэму «Класіка і інавацыі ў турызме — падзяляць ці сумяшчаць?» Удзельнікі сустрэчы абмеркавалі заяўленыя пытанні на прыкладзе праекта «Дарогамі Кацярыны». Ён займаецца распрацоўкай канцэпцыі новых турыстычных аб'ектаў, лакальных і міжнародных турыстычных маршрутаў, у змест якіх уключаны рэальныя факты, звязаныя з расійскай імператрыцай Кацярынай II.

Аб ролі органаў мясцовага самакіравання ў рэалізацыі ўнікальнага для Гомельшчыны турыстычнага праекта распавяла **старшыня Гомельскага раённага Савета дэпутатаў Вікторыя ЛАДУЦЬКА**, якая таксама з'яўляецца старшынёй Гомельскай абласной асацыяцыі мясцовых Саветаў дэпутатаў.



Падчас падпісання пагаднення аб супрацоўніцтве: намеснік старшыні Кармянскага райвыканкама Наталля СІДАРАВА і старшыня Гомельскага раённага Савета дэпутатаў Вікторыя ЛАДУЦЬКА.

— Выпрацаваць якасны турыстычны прадукт, цікавы розным катэгорыям турыстаў, у тым ліку замежным, — такую задачу ставяць перад сабой удзельнікі праекта «Дарогамі Кацярыны». Яго ідэя — стварэнне комплекснага міжнароднага маршруту. Між тым важны складальнік рэалізацыі праекта — стварэнне ўмоў для развіцця рэгіянальнага турыстычнага патэнцыялу праз узаемадзеянне органаў мясцовага самакіравання, — звярнула ўвагу дэпутат. — Праект «Дарогамі Кацярыны» на тэрыторыі Гомельскага раёна ахапіў Грабавіцкі, Маркавіцкі, Прыбыткаўскі і Урыцкі сельскія Саветы. Такі вопыт вельмі паказальны ў плане таго, што ў межах канкрэтнай тэрыторыі ствараецца шырокі асартымент турыстычных прадуктаў, кожны з якіх будзе накіраваны на пэўную аўдыторыю спажывцоў.

У круглым сталё ўзялі ўдзел начальнік галоўнага ўпраўлення ідэалагічнай работы, культуры і па справах моладзі Гомельскага аблвыканкама Дзяніс Язерскі, дырэктар прыватнай установы «Тэрыторыя развіцця — 21 стагоддзе», аўтар ідэі і праекта «Дарогамі Кацярыны» Ірына Багданец.

— Ідэя стварэння новых турыстычных аб'ектаў узнікла на аснове легендаў і гістарычных фактаў аб падарожжы імператрыцы Кацярыны II па тэрыторыі Гомельскага і Кармянскага раёнаў, — нагадала Ірына Багданец.

Менавіта гэтыя два рэгіёны Гомельшчыны летась першымі падпісалі Пагадненне аб супрацоўніцтве ў рамках рэалізацыі турыстычнага праекта.

Падчас круглага стала ў межах міжнароднай выстаўкі «Вясна ў Гомелі» былі падпісаны дадатковыя пагадненні. Так, да асноўнага Пагаднення аб супрацоўніцтве паміж Гомельскім і Кармянскім раённымі Саветамі дэпутатаў далучыліся Бранскі тэхнікум індустрыі сэрвісу і Гомельскі дзяржаўны тэхнічны ўніверсітэт імя Паўла Сухого. Такім



Удзельнікі круглага стала «Класіка і інавацыі ў турызме — падзяляць ці сумяшчаць?»

чынам міжрэгіянальнае ўзаемадзеянне ўдзельнікаў праекта дасць магчымасць унесці значны ўклад у развіццё тэрыторыі і рэгіянальнага турызму, захаваць гісторыка-культурную спадчыну, адзначылі ўдзельнікі сустрэчы. На іх думку, праект «Дарогамі Кацярыны» — гэта не толькі геаграфія маршрутаў, але і новы погляд на гістарычную спадчыну, развіццё гістарычнага турызму.

Непасрэдны ўдзельнік праекта — дэпутат Гомельскага раённага Савета дэпутатаў, дырэктар Грабавіцкай сярэдняй школы Таццяна Мацюшэнка адзначыла, што «Дарогі Кацярыны» могуць стаць дарогамі кожнага.

Між тым у фармаце круглага стала былі абмеркаваны разнастайныя аспекты развіцця турыстычнай сферы ў цэлым. Гэта рэсурсы і магчымасці, пытанні брэндзіравання тэрыторыі, атлас турыстычных сувеніраў і яго роля ў эфектыўнасці работы турыстычных маршрутаў і аб'ектаў.

Наталля КАПРЫЛЕНКА.
Фота Гомельскага раённага Савета дэпутатаў.

МЯСЦОВАЕ САМАКІРАВАННЕ
ГАЗЕТА ДЛЯ ВЫКАРМЛІВАЦАК І ДЭПУТАТАК МЯСЦОВЫХ САВЕТАў

РЭГІСТРАЦЫЙНАЕ ПАСВЕДЧАННЕ № 15
ад 17 лютага 2009 года выдадзена
Міністэрствам інфармацыі Рэспублікі Беларусь.
Заснавальнікі: Савет Рэспублікі Нацыянальнага сходу Рэспублікі Беларусь, Палата прадстаўнікоў Нацыянальнага сходу Рэспублікі Беларусь, Рэдакцыйна-выдавецкая ўстанова «Выдавецкі дом «Звязда».

Выдавец — Рэдакцыйна-выдавецкая ўстанова «Выдавецкі дом «Звязда»

Дырэктар — галоўны рэдактар
КАРЛЮКЕВІЧ
Аляксандр Мікалаевіч.

www.zviazda.by

e-mail: info@zviazda.by (для звяротаў): zvarot@zviazda.by

АДРАС РЭДАКЦЫІ:
220013, г. Мінск, вул. Б. Хмяльніцкага, 10а.

КАНТАКТНЫ ТЭЛЕФОН 311 17 35;
e-mail: info@zviazda.by

Газета аддрукавана ў Рэспубліканскім унітарным прадпрыемстве «Выдавецтва «Беларускі Дом друку». ЛП № 02330/106 ад 03.04.2009. 220013, г. Мінск, прасп. Незалежнасці, 79/1.

Тыраж 10.441. Нумар падпісаны ў 19.30 30 мая 2023 года.